

**Kisba 3: Nisma' test/i għall-fehim fuq suġġetti, f'kuntesti jew sitwazzjonijiet differenti.**

## **Malta u t-Thaffir għaż-Żejt**



### Malta u t-tħaffir għaž-żejt.

L-idjoma “Mela sibt iż-żejt!” ħafna drabi tintuża b’mod sarkastiku. Ir-raġuni għal dan ġejja mill-fatt li ħafna drabi l-politiċi ta’ pajjiżna jużaw it-tattika li meta tkun qed toqrob xi elezzjoni, jaqilgħuha li dalwaqt jinstab iż-żejt biex iġiegħlu lill-poplu jiblagħha li pajjiżna se jsir sinjur f’tebqa t’għajn. Imma kif jaf kulħadd, s’issa bqajna b’xiber imnieher. Għalhekk, kull meta jithabbar li f’pajjiżna se ssir esplorazzjoni u tħaffir għaž-żejt, il-poplu jilqa’ l-aħbar b’xetticizmu.

Dan il-falliment mhux kumbinazzjoni. Il-gvernijiet Maltin mis-sebghinijiet ’l hawn, ftit li xejn ħadmu biex Malta tesplora l-possibiltà li xi darba jinstab iż-żejt jew il-gass naturali. Tant hu hekk li f’dawn l-aħħar ħamsin sena Malta ħaffret biss tnax-il bir taž-żejt waqt li fl-istess żmien, l-Italja ħaffret madwar 7000 bir għaž-żejt. Fil-fatt, l-Italja llum hija waħda mill-pajjiżi Ewropej li jipproduċu ż-żejt. Raġuni oħra għal dan in-nuqqas hija l-kwistjoni li Malta għad għandha mal-ġirien tagħha, l-Italja, it-Tuneżija u l-Libja dwar il-blata kontinentali, jiġifieri dak il-blat f’qiegħ il-baħar fejn huwa l-aktar possibbli li jinstab iż-żejt. Infatti, fl-1980, meta il-kumpanija Texaco kienet ingħatat liċenzja minn Malta biex tħaffer għaž-żejt, bastiment navali Libjan trakka mar-rigg fejn kien qed isir it-tħaffir u sforza lill-ħaddiema jissigillaw il-bir u jtilqu minn hemm.

Skont, Dr Peter Gatt, Inġinier u Ġeologu, ix-xetticizmu li hemm marbut mal-esplorazzjoni taž-żejt ta’ Malta jista’ jingħeleb biss jekk dan is-settur jingħata l-importanza li jistħoqqlu. Dr Gatt isemmi fost l-oħrajn li t-tagħrif ġeologiku dwar il-blat ta’ qiegħ il-baħar u r-riżultati miksuba mit-tħaffir ta’ bjar fit-territorju Malti mhumiex aċċessibbli għal min huwa interessat jagħmel ir-riċerka. Skont dan l-espert, il-ftit riċerka disponibbli hija riċerka

qadima u partijiet minnha miżmuma sigrieta. Dan ma jgħinx wisq biex issir riċerka li testendi u taġġorna r-riċerka eżistenti.

Skont Dr Gatt, l-esperti fis-settur mhumiex qed jingħataw l-opportunità jiehdu l-aħjar deċiżjonijiet bħal fejn l-aħjar jithaffru bjar ġodda taż-żejt. Skontu ħafna mill-postijiet magħżula biex jithaffru bjar esplorattivi jinsabu 'l bogħod minn fejn tassew jista' jinstab iż-żejt. Pereżempju l-bjar Madonna taż-Żejt u Lampuko1, jinstabu wisq 'il bogħod mill-baċir ta' Ragusa u mhux tassew li din iż-zona testendi sal-ġzejjer Maltin. Madankollu, fl-istudji ġeologiċi li saru, s'issa qatt ma nstabet ebda traċċa ta' sedimenti taż-żejt li jixbhu lil dawk li nstabu f'Ragusa, Sqallija.

Dr Gatt isostni li r-rizultati mit-tħaffir tal-bjar taż-żejt huma inkoraġġanti għaliex konsistentament instab l-idrokarbonju, materjal li jindika l-preżenza taż-żejt. Huwa jhegġeg lill-awtoritajiet biex jagħtu lil dan is-settur l-importanza li jisthoqqlu u jibbażaw id-deċiżjonijiet fuq ir-riċerka u l-għarfien tal-esperti biex hekk pajjiżna jimxi 'l quddiem bħal pajjiżi oħra u nisfruttaw ir-rizorsi li jista' jkun għandna għall-ġid ta' Malta kollha.

---

## Referenzi

### **The Libyan warship that stopped neutral Malta's search for oil**

[https://www.maltatoday.com.mt/news/national/133956/the\\_libyan\\_warship\\_that\\_stopped\\_neutral\\_maltas\\_search\\_for\\_oil](https://www.maltatoday.com.mt/news/national/133956/the_libyan_warship_that_stopped_neutral_maltas_search_for_oil)

### **Licence to drill | Peter Gatt**

<https://www.maltatoday.com.mt/news/interview/18326/license-to-drill-peter-gatt-20120520>

### **Madonna taż-Żejt well was 'a €33m blunder'**

<https://www.independent.com.mt/articles/2013-08-26/news/madonna-taz-zejt-well-was-a-33m-blunder-2423128067/>

## Is-Smigh - Risposti

(Total:  | 20 marka)

## Wieġeb skont kif mitlub.

1. Ghalfejn l-espressjoni “**Mela sibt iż-żejt!**” tingħad b’ton sarkastiku? (1)

Tingħad b’ton sarkastiku għaliex hafna Maltin m’għandhomx fiduċja li Malta għad xi darba ssib iż-żejt. Fit-taħdit ta’ kuljum meta tingħad tirreferi għal persuna li nefqet ammont konsiderevoli ta’ flus.

2. Agħzel it-tifsira t-tajba għal dawn l-idjomi skont kif użati fis-silta. (2)

## a. f’tebqa t’għajn:

i. Wara hafna snin.

ii. Malli tiftaħ għajnejk.

iii. F’daqqa waħda.

## b. b’xiber imnieher:

i. Kulhadd ha dak li ried.

ii. Ma seħx dak li kien imwiegħed.

iii. Inxtammet riha tinten.

3. Kemm-il bir ħaffret Malta u kif dan in-numru jikkumpara ma’ dak li rnexxielha thaffer l-Italja? Tnax-il bir. (2)

Bħala numru dan huwa baxx hafna meta tqis li l-Italja ħaffret sebat elef bir taż-żejt fl-istess perjodu.

4a. Semmi tnejn mit-tliet pajjiżi li Malta għad għandha kwistjoni dwar it-territorju fejn tista’ thaffer għaž-żejt? (1)

i. Il-Libja      ii. L-Italja      iii. It-Tuneżija

b. Din il-kwistjoni mal-girien tagħna, kif qed taffettwa t-thaffir taż-żejt ta’ pajjiżna? (1)

Din il-kwistjoni qed jiggieghel lill-Gvern Malti joqgħod lura milli jhaffer aktar bjar taż-żejt.

5. Għaliex Dr Gatt jikkritika l-mod kif ġew magħzula l-postijiet fejn thaffru l-bjar taż-żejt fl-imghoddi? (2)

Huwa jsostni li dawn il-bjar thaffu ’l bogħod wisq minn bjar oħra fejn instab iż-żejt u li l-baċir ta’ Ragusa ma jistax jestendi sa Għawdex.

6. X'hemm li ma jaqtax qalb Dr Gatt li xi darba pajjiżna għad isib iż-żejt? (2)

F'kull bir li tħaffer instab l-idrokarbonju, materjal li jindika li fl-inħawi hemm il-preżenza taż-żejt.

7. X'zewġ bidliet importanti jissuġġerixxi Dr Gatt biex it-tħaffir għaž-żejt jibda jagħti r-riżultati mixtieqa? (2)

Dr Gatt jissuġġerixxi li l-Gvern Malti għandu:

i. Jagħti aktar importanza lil dan is-settur.

ii. Jibbaża d-deċiżjonijiet tiegħu fuq il-parir tal-esperti u r-riċerka.

8. Ikteb jekk hux **Veru** jew **Falz** u spjega għaliex weġibt hekk. (2)

	Veru jew Falz
a. Tnax-il bir ma jagħtukx riżultati konklużivi jekk fit-territorju Malti hemmx żejt jew le.	Veru
Infatti l-Italja ħaffret ħafna aktar bjar biex sabet iż-żejt.	
b. Il-pajjiżi ġirien tagħna ma jiddejqx xejn li Malta tħaffer għaž-żejt.	Falz
Malta għad għandha kwistjonijiet ma' tlieta mill-pajjiżi ġirien tagħna dwar fejn jista' jsir it-tħaffir.	

9. X'inhu l-effett tat-tonijiet użati f'din is-silta mill-awtur fuq is-semmiegħa? (2)

<i>Ton</i>	<i>Effett</i>
i. <b>Informattiv</b>	Is-silta qed tinforma lill-qarrejja dwar il-prospetti ta' din l-industrija.
ii. <b>Kritiku</b>	Qed tinforma wkoll billi tisset mill-kritika tal-esperti dwar ir-raġunijiet possibbli għalfejn s'issa Malta għadha ma sabet iż-żejt.

10. Taħseb li għandhom raġun in-nies ikunu xettici meta jisimgħu li l-Gvern Malti se jagħti liċenzja għat-tħaffir taż-żejt? Spjega r-risposta tiegħek b'referenza għal dak li smajt fis-silta. (2)

Iva, naħseb li għandhom raġun għaliex ħafna drabi din tintuża bħala tattika biex il-poplu jkun aljenat mill-problemi reali li jkun qed jiffaċċja l-pajjiż.

jew

Le, għaliex la darba l-pajjiżi ta' mawdarna kollha sabu iż-żejt jista' jkun li anke Malta tmissha din ix-xorti.